

റിപ്പോർട്ട് സമർപ്പണം (തുടർച്ച)

5. അനുദ്യോഗിക ബില്ലുകളും പ്രമേയങ്ങളും സംബന്ധിച്ച സമിതിയുടെ പത്തൊൻപതാമത് റിപ്പോർട്ട്

ശ്രീ. ടി. എൻ. പ്രതാപൻ : സർ, അനുദ്യോഗിക ബില്ലുകളും പ്രമേയങ്ങളും സംബന്ധിച്ച സമിതിയുടെ പത്തൊൻപതാമത് റിപ്പോർട്ട് സമിതിയുടെ അദ്ധ്യക്ഷനായ ഞാൻ സമർപ്പിക്കുന്നു.

മി. സ്പീക്കർ : റിപ്പോർട്ടുകൾ സമർപ്പിക്കപ്പെട്ടിരിക്കുന്നു.

VII ക്രമപ്രശ്നം

പ്രധാനാദ്ധ്യാപികയുടെ സ്ഥലംമാറ്റം

പ്രതിപക്ഷ നേതാവ് (ശ്രീ. വി. എസ്. അച്യുതാനന്ദൻ) : സർ, ബഹുമാനപ്പെട്ട സ്പീക്കറുടെയും മുൻ സ്പീക്കർമാരുടെയും നിരവധി രൂളിംഗുകൾക്കും സഭയുടെ കീഴ്വഴക്കങ്ങൾക്കും വിരുദ്ധമായി, സഭാസമ്മേളനം നടന്നുവരവേ 2014 ജൂൺ 16-ന് ബഹുമാനപ്പെട്ട വിദ്യാഭ്യാസ വകുപ്പുമന്ത്രി തിരുവനന്തപുരം കോട്ടൺഹിൽ ഹൈസ്കൂളിലെ യോഗത്തിൽ പങ്കെടുത്ത് മണിക്കൂറുകളോളം സ്കൂളിന്റെ അദ്ധ്യയന അന്തരീക്ഷത്തിന് തടസ്സം വരുത്തിയത് ക്രമത്തിലാണോ? കോട്ടൺഹിൽ സ്കൂളിന്റെ ചരിത്രത്തിൽ ആദ്യമായാണ് ഒരു ദളിത് അദ്ധ്യാപിക ഹെഡ്മിസ്ട്രസായി വരുന്നത്. അവർ ഹെഡ്മിസ്ട്രസായി വന്നതിനുശേഷം അവിടത്തെ എസ്.എസ്.എൽ.സി. റിസൾട്ട് 98 ശതമാനമായി ഉയർന്നു. നല്ല രീതിയിൽ സ്കൂളിന്റെ ഭരണം നടത്തുന്ന അദ്ധ്യാപികയെയാണ് ഇപ്പോൾ സ്ഥലംമാറ്റിയിരിക്കുന്നത്. എന്തിനാണ് അവരെ സ്ഥലം മാറ്റിയത്? ഡി.പി.ഐ.-യുടെ നിർദ്ദേശത്തിന് വിരുദ്ധമായി ഈ സ്കൂളിൽ പരിപാടി സംഘടിപ്പിച്ചത് ഹെഡ്മിസ്ട്രസിന്റെ അറിവോടെയല്ല. ഒൻപതരയ്ക്ക് പരിപാടിവച്ച മന്ത്രി യോഗത്തിന് എത്തിയത് പന്ത്രണ്ടരയ്ക്കാണ്. പതിനൊന്ന് മണിവരെ ഹെഡ്മിസ്ട്രസ് അവിടെ കാത്തു നിന്നു. അതിനുശേഷം ഗേറ്റ് അടച്ചിട്ട് അവർ ഓഫീസിലേക്കുപോയി. ക്യാൻസർ രോഗിയായ അവർ മരുന്ന് കഴിക്കുന്നതിനും പ്രാഥമിക ആവശ്യങ്ങൾക്കുമാണ് പോയത്. ഇതിന്റെ പേരിലാണ് അവരെ സ്ഥലം മാറ്റിയത്. 15 ദിവസത്തിനകം വിശദീകരണം നൽകണമെന്നാവശ്യപ്പെട്ടാണ് അവർക്ക് നോട്ടീസ് നൽകിയത്. എന്നാൽ നോട്ടീസ് നൽകി മൂന്നാം ദിവസമാണ് അവരെ സ്ഥലംമാറ്റിയത്. വിശദീകരണം നൽകുന്നത് എന്തിനാണെന്ന് മനസ്സിലാക്കാൻപോലും കാത്തുനിൽക്കാതെയാണ് അവരെ രായ്ക്കുരാമാനം സ്ഥലം മാറ്റിയത്. ഈ അസാധാരണ സംഭവത്തിന് മുഖ്യമന്ത്രി മറുപടി പറയണം. ചീഫ് സെക്രട്ടറിയെ മാത്രമല്ല ഉദ്യോഗസ്ഥരെ മുഴുവൻ സംരക്ഷിക്കുന്ന നയമാണ് സർക്കാരിന്റേതെന്ന് കഴിഞ്ഞ ദിവസവും മുഖ്യമന്ത്രി സഭയിൽ പറഞ്ഞതായി കേട്ടു.